

ਧਰਤੀ ਹੇਠਲੇ ਪਾਣੀ ਨੂੰ ਕੱਢਣ ਦੀ ਫੀਸ ਦੀ ਛੋਟ ਸਬੰਧੀ ਦਿਸ਼ਾ-ਨਿਰਦੇਸ਼

ਸੂਬੇ ਦੇ ਕੁਝ ਖਾਸ ਹਿੱਸਿਆਂ ਵਿੱਚ ਧਰਤੀ ਹੇਠਲੇ ਪਾਣੀ ਦੀ ਵਰਤੋਂ ਕਰਨ ਵਾਲਿਆਂ ਨੂੰ ਆਰਜ਼ੀ ਤੌਰ 'ਤੇ ਆਪਣੇ ਵੱਲੋਂ ਕੱਢੇ ਗਏ ਪਾਣੀ ਦੀ ਰਿਪੋਰਟ ਰਾਜ ਜਲ ਸਰੋਤ ਨਿਯੰਤਰਣ ਬੋਰਡ (ਰਾਜ ਜਲ ਬੋਰਡ) ਨੂੰ ਦੇਣੀ ਪੈ ਸਕਦੀ ਹੈ ਅਤੇ ਇਸ ਨਾਲ ਸਬੰਧਤ ਫੀਸਾਂ ਦਾ ਭੁਗਤਾਨ ਕਰਨਾ ਪੈ ਸਕਦਾ ਹੈ।¹ ਇਨ੍ਹਾਂ ਵਿੱਚੋਂ ਕੁਝ ਪੰਪਰ (ਪਾਣੀ ਕੱਢਣ ਵਾਲੇ) ਰਾਜ ਜਲ ਬੋਰਡ ਨੂੰ ਆਪਣੀ ਫੀਸ ਮੁਆਫ਼ ਕਰਨ ਦੀ ਬੇਨਤੀ ਕਰ ਸਕਦੇ ਹਨ, ਬਸ਼ਰਤ ਕਿ ਉਹ ਸਮੇਂ ਸਿਰ ਰਿਪੋਰਟ ਦੇਣ ਅਤੇ ਨਿਰਧਾਰਤ ਸ਼ਰਤਾਂ (ਮਾਪਦੰਡਾਂ) ਨੂੰ ਪੂਰਾ ਕਰਦੇ ਹੋਣ। ਵਰਤਮਾਨ ਵਿੱਚ ਫੀਸ ਮੁਆਫ਼ੀ ਦੇ ਯੋਗ ਪੰਪਰਾਂ (ਪਾਣੀ ਕੱਢਣ ਵਾਲਿਆਂ) ਵਿੱਚ ਕੁਝ ਖਾਸ ਘੱਟ ਆਮਦਨ ਵਾਲੇ ਨਿਵਾਸੀ, ਪੀਣ ਵਾਲੇ ਪਾਣੀ ਦੀਆਂ ਕੁਝ ਪ੍ਰਣਾਲੀਆਂ ਅਤੇ ਸਰਕਾਰੀ ਸਕੂਲ ਸ਼ਾਮਲ ਹਨ।

ਇਹ ਦਸਤਾਵੇਜ਼ ਇਸ ਬਾਰੇ ਦਿਸ਼ਾ-ਨਿਰਦੇਸ਼ ਪ੍ਰਦਾਨ ਕਰਦਾ ਹੈ ਕਿ ਰਾਜ ਜਲ ਬੋਰਡ ਦੀ 'ਧਰਤੀ ਹੇਠਲੇ ਪਾਣੀ ਕੱਢਣ ਦੀ ਰਿਪੋਰਟਿੰਗ ਫੀਸ' ਲਈ **ਕੌਣ ਮੁਆਫ਼ੀ ਦੀ ਬੇਨਤੀ ਕਰ ਸਕਦਾ ਹੈ** ਅਤੇ ਰਾਜ ਜਲ ਬੋਰਡ **ਤੋਂ ਇਹ ਫੀਸ ਮੁਆਫ਼ੀ ਦੀ ਬੇਨਤੀ ਕਿਵੇਂ ਕੀਤੀ ਜਾ ਸਕਦੀ ਹੈ**। ਕਿਰਪਾ ਕਰਕੇ ਧਿਆਨ ਦਿਓ ਕਿ ਸਥਾਨਕ ਧਰਤੀ ਹੇਠਲੇ ਪਾਣੀ ਦੀਆਂ ਟਿਕਾਊ ਏਜੰਸੀਆਂ (GSAs) ਵੱਲੋਂ ਲਗਾਈਆਂ ਗਈਆਂ ਫੀਸਾਂ ਵਿੱਚ ਰਾਜ ਜਲ ਬੋਰਡ ਦੀ ਕੋਈ ਸਿੱਧੀ ਭੂਮਿਕਾ ਨਹੀਂ ਹੈ ਅਤੇ ਬੋਰਡ ਪੰਪਰਾਂ (ਪਾਣੀ ਕੱਢਣ ਵਾਲਿਆਂ) ਲਈ ਉਹਨਾਂ ਫੀਸਾਂ ਨੂੰ ਮੁਆਫ਼ ਨਹੀਂ ਕਰ ਸਕਦਾ।

ਪਿਛੋਕੜ

ਟਿਕਾਊ ਧਰਤੀ ਹੇਠਲੇ ਪਾਣੀ ਪ੍ਰਬੰਧਨ ਐਕਟ (SGMA) ਕੈਲੀਫੋਰਨੀਆ ਦਾ ਇੱਕ ਕਾਨੂੰਨ ਹੈ, ਜਿਸਦਾ ਉਦੇਸ਼ ਇਹ ਯਕੀਨੀ ਬਣਾਉਣਾ ਹੈ ਕਿ ਧਰਤੀ ਹੇਠਲੇ ਪਾਣੀ ਦੇ ਸਰੋਤਾਂ ਦਾ ਪ੍ਰਬੰਧ ਸਥਿਰਤਾ ਨਾਲ (ਸਹੀ ਤਰੀਕੇ ਨਾਲ) ਕੀਤਾ ਜਾਵੇ, ਤਾਂ ਜੋ ਭਾਈਚਾਰਿਆਂ, ਖੇਤਾਂ, ਹੋਰ ਕਾਰੋਬਾਰਾਂ ਅਤੇ ਵਾਤਾਵਰਣ ਨੂੰ ਲੰਬੇ ਸਮੇਂ ਤੱਕ ਇਸਦਾ ਲਾਭ ਮਿਲ ਸਕੇ। SGMA ਧਰਤੀ ਹੇਠਲੇ ਪਾਣੀ ਦੇ ਸਥਾਨਕ ਪ੍ਰਬੰਧਨ 'ਤੇ ਜ਼ੋਰ ਦਿੰਦਾ ਹੈ, ਪਰ ਜੇਕਰ ਸਥਾਨਕ ਪ੍ਰਬੰਧਨ ਨਾਕਾਫ਼ੀ ਹੁੰਦਾ ਹੈ, ਤਾਂ SGMA ਰਾਜ ਜਲ ਬੋਰਡ ਨੂੰ "ਰਾਜ ਦੀ ਦਖਲਅੰਦਾਜ਼ੀ" ਨਾਮਕ ਪ੍ਰਕਿਰਿਆ ਰਾਹੀਂ ਕਈ ਤਰ੍ਹਾਂ ਦੀਆਂ ਕਾਰਵਾਈਆਂ ਕਰਨ ਦੀ ਇਜਾਜ਼ਤ ਦਿੰਦਾ ਹੈ।

"ਰਾਜ ਦੀ ਦਖਲਅੰਦਾਜ਼ੀ" ਦੇ ਦੌਰਾਨ, ਜ਼ਿਆਦਾਤਰ ਪੰਪਰਾਂ (ਧਰਤੀ ਹੇਠਲਾ ਪਾਣੀ ਕੱਢਣ ਵਾਲਿਆਂ) ਲਈ ਇਹ ਲਾਜ਼ਮੀ

¹ [ਟਿਕਾਊ ਧਰਤੀ ਹੇਠਲੇ ਪਾਣੀ ਪ੍ਰਬੰਧਨ ਐਕਟ \(SGMA\) ਦਾ ਸਥਿਤੀ ਨਕਸ਼ਾ](#) ਉਹਨਾਂ ਧਰਤੀ ਹੇਠਲੇ ਪਾਣੀ ਦੇ ਉਪ-ਬੇਸਿਨਾਂ ਨੂੰ ਦਰਸਾਉਂਦਾ ਹੈ ਜਿਨ੍ਹਾਂ ਨੂੰ 'ਪ੍ਰੋਬੇਸ਼ਨਰੀ' (ਨਿਗਰਾਨੀ ਅਧੀਨ) ਘੋਸ਼ਿਤ ਕੀਤਾ ਗਿਆ ਹੈ। ਇਨ੍ਹਾਂ ਉਪ-ਬੇਸਿਨਾਂ ਵਿੱਚ ਧਰਤੀ ਹੇਠਲੇ ਪਾਣੀ ਕੱਢਣ ਵਾਲਿਆਂ (ਪੰਪਰਾਂ) ਲਈ ਇਹ ਲਾਜ਼ਮੀ ਹੈ ਕਿ ਉਹ ਆਪਣੇ ਵੱਲੋਂ ਕੱਢੇ ਗਏ ਪਾਣੀ ਦਾ ਵੇਰਵਾ ਰਾਜ ਜਲ ਬੋਰਡ ਨੂੰ ਦੇਣ, ਜਦੋਂ ਤੱਕ ਕਿ ਉਨ੍ਹਾਂ ਨੂੰ ਇਸ ਤੋਂ ਕੋਈ ਵਿਸ਼ੇਸ਼ ਛੋਟ ਨਾ ਮਿਲੀ ਹੋਵੇ।

ਹੋਵੇਗਾ ਕਿ ਉਹ ਹਰ ਮਹੀਨੇ ਕੱਢੇ ਜਾਣ ਵਾਲੇ ਧਰਤੀ ਹੇਠਲੇ ਪਾਣੀ ਦਾ ਹਿਸਾਬ ਰੱਖਣ, ਆਪਣੀਆਂ ਰਿਪੋਰਟਾਂ ਜਮ੍ਹਾਂ ਕਰਵਾਉਣ ਅਤੇ ਰਾਜ ਜਲ ਬੋਰਡ ਨੂੰ ਫੀਸਾਂ ਦਾ ਭੁਗਤਾਨ ਕਰਨ। ਇਹ ਸਾਰੀਆਂ ਕਾਰਵਾਈਆਂ ਸਥਾਨਕ ਧਰਤੀ ਹੇਠਲੇ ਪਾਣੀ ਸੰਬੰਧੀ ਟਿਕਾਊ ਏਜੰਸੀਆਂ (GSAs) ਦੀਆਂ ਸ਼ਰਤਾਂ ਤੋਂ ਵੱਖਰੀਆਂ ਹੋਣਗੀਆਂ। "ਡੀ ਮਿਨੀਮਿਸ" (ਬਹੁਤ ਘੱਟ ਮਾਤਰਾ ਵਿੱਚ ਪਾਣੀ ਕੱਢਣ ਵਾਲੇ) ਪੰਪਰ—ਉਹ ਲੋਕ ਜੋ ਸਿਰਫ਼ ਘਰੇਲੂ ਲੋੜਾਂ ਲਈ ਇੱਕ ਸਾਲ ਵਿੱਚ ਦੋ ਏਕੜ-ਫੁੱਟ ਜਾਂ ਇਸ ਤੋਂ ਘੱਟ ਧਰਤੀ ਹੇਠਲੇ ਪਾਣੀ ਕੱਢਦੇ ਹਨ—ਆਮ ਤੌਰ 'ਤੇ (ਪਰ ਹਮੇਸ਼ਾ ਨਹੀਂ) ਰਾਜ ਜਲ ਬੋਰਡ ਨੂੰ ਰਿਪੋਰਟ ਕਰਨ ਅਤੇ ਫੀਸਾਂ ਭਰਨ ਤੋਂ ਮੁਕਤ ਹੁੰਦੇ ਹਨ। ਰਾਜ ਜਲ ਬੋਰਡ ਕੁਝ ਖਾਸ ਪੰਪਰਾਂ (ਪਾਣੀ ਕੱਢਣ ਵਾਲਿਆਂ) ਦੀ ਫੀਸ ਮੁਆਫ਼ ਵੀ ਕਰ ਸਕਦਾ ਹੈ, ਜੇਕਰ ਬੋਰਡ ਨੂੰ ਲੱਗਦਾ ਹੈ ਕਿ ਅਜਿਹੀ ਮੁਆਫ਼ੀ '[ਕੈਲੀਫੋਰਨੀਆ ਕੋਡ ਆਫ਼ ਰੈਗੂਲੇਸ਼ਨਜ਼](#)', ਟਾਈਟਲ [23](#), ਸੈਕਸ਼ਨ 1044 ਦੇ ਅਨੁਸਾਰ SGMA ਨੂੰ ਲਾਗੂ ਕਰਨ ਵਿੱਚ ਮਦਦਗਾਰ ਸਾਬਤ ਹੋਵੇਗੀ।

ਇਹ ਦਸਤਾਵੇਜ਼ ਦੱਸਦਾ ਹੈ ਕਿ ਫੀਸ ਮੁਆਫ਼ੀ ਦੀ ਬੇਨਤੀ ਕਰਨ ਦੇ ਯੋਗ ਕੌਣ ਹੈ ਅਤੇ ਪੰਪਰ (ਪਾਣੀ ਕੱਢਣ ਵਾਲੇ) ਫੀਸ ਮੁਆਫ਼ੀ ਲਈ ਬੇਨਤੀ ਕਿਵੇਂ ਕਰ ਸਕਦੇ ਹਨ। ਧਰਤੀ ਹੇਠਲੇ ਪਾਣੀ ਦੀ ਰਿਪੋਰਟਿੰਗ ਸੰਬੰਧੀ ਲੋੜਾਂ ਅਤੇ ਫੀਸਾਂ ਦੇ ਵੇਰਵੇ ਬਾਰੇ ਵਧੇਰੇ ਜਾਣਕਾਰੀ ਲਈ, ਕਿਰਪਾ ਕਰਕੇ ਰਾਜ ਜਲ ਬੋਰਡ ਦੇ SGMA ਰਿਪੋਰਟਿੰਗ ਸਫੇ [ਤੇ](#) ਵੇਖੋ।

ਕੌਣ ਫੀਸ ਮੁਆਫ਼ੀ ਦੀ ਬੇਨਤੀ ਕਰ ਸਕਦਾ ਹੈ

ਫੀਸ ਮੁਆਫ਼ੀ ਦੇ ਯੋਗ ਹੋਣ ਲਈ, ਧਰਤੀ ਹੇਠਲੇ ਪਾਣੀ ਕੱਢਣ ਵਾਲਿਆਂ (ਪੰਪਰਾਂ) ਲਈ ਇਹ ਜ਼ਰੂਰੀ ਹੈ ਕਿ ਉਹ ਆਪਣੀਆਂ ਸਲਾਨਾ ਰਿਪੋਰਟਾਂ ਰਾਜ ਜਲ ਬੋਰਡ ਕੋਲ ਸਮੇਂ ਸਿਰ ਜਮ੍ਹਾਂ ਕਰਵਾਉਣ² ਅਤੇ ਹੇਠ ਲਿਖੀਆਂ ਸ਼੍ਰੇਣੀਆਂ ਵਿੱਚੋਂ ਇੱਕ ਹੋਣ:

1. ਇੱਕ ਘੱਟ ਆਮਦਨ ਵਾਲਾ ਨਿਵਾਸੀ, ਜਿਸਦਾ ਅਰਥ ਹੈ:
 - ਉਨ੍ਹਾਂ ਦੇ ਪਰਿਵਾਰ ਦੀ ਆਮਦਨ ਫੈਡਰਲ ਗਰੀਬੀ ਪੱਧਰ ਦਾ 200 ਪ੍ਰਤੀਸ਼ਤ ਜਾਂ ਇਸ ਤੋਂ ਘੱਟ ਹੈ, ਜਾਂ
 - ਉਹ ਆਮਦਨ-ਅਧਾਰਿਤ ਕਿਸੇ ਯੋਗ ਜਨਤਕ ਸਹਾਇਤਾ ਪ੍ਰੋਗਰਾਮ ਵਿੱਚ ਸ਼ਾਮਲ ਹਨ (ਉਦਾਹਰਣਾਂ ਹੇਠਾਂ ਦਿੱਤੀਆਂ ਗਈਆਂ ਹਨ)।
2. ਇੱਕ ਜਨਤਕ ਜਲ ਪ੍ਰਣਾਲੀ ਜਾਂ ਰਾਜ ਛੋਟੀ ਜਲ ਪ੍ਰਣਾਲੀ ਜੋ ਕਿਸੇ ਪਛੜੇ ਹੋਏ ਭਾਈਚਾਰੇ ਨੂੰ ਸੇਵਾਵਾਂ ਪ੍ਰਦਾਨ ਕਰਦਾ ਹੈ ਅਤੇ ਜਿੱਥੇ ਪਾਣੀ ਦੇਣ ਦਾ ਮੁੱਖ ਉਦੇਸ਼ ਮਨੁੱਖੀ ਵਰਤੋਂ, ਖਾਣਾ ਪਕਾਉਣ ਅਤੇ ਸਾਫ਼-ਸਫ਼ਾਈ ਦੀਆਂ ਲੋੜਾਂ ਲਈ ਹੈ।
3. ਸਰਕਾਰੀ ਸਕੂਲ

² ਰਿਪੋਰਟਿੰਗ ਦੀਆਂ ਆਖਰੀ ਮਿਤੀਆਂ ਵੱਖ-ਵੱਖ ਉਪ-ਬੇਸਿਨਾਂ ਅਨੁਸਾਰ ਵੱਖੋ-ਵੱਖਰੀਆਂ ਹੋ ਸਕਦੀਆਂ ਹਨ। ਵਧੇਰੇ ਜਾਣਕਾਰੀ ਲਈ [ਰਾਜ ਜਲ ਬੋਰਡ ਦੇ 'ਉਪ-ਬੇਸਿਨ' \(ਸਬਬੇਸਿਨ\) ਵੈੱਬਪੇਜ](#) ਦੇਖੋ।

ਪਰਿਵਾਰ ਦੀ ਆਮਦਨ

ਘੱਟ-ਆਮਦਨ ਵਾਲੇ ਨਿਵਾਸੀ ਫੀਸ ਮੁਆਫ਼ੀ ਦੇ ਯੋਗ ਹੋ ਸਕਦੇ ਹਨ। [SGMA ਰਿਪੋਰਟਿੰਗ ਅਤੇ ਫੀਸ ਵੈੱਬਪੇਜ](#) 'ਤੇ ਉਨ੍ਹਾਂ ਆਮਦਨਾਂ ਦੀ ਸੂਚੀ ਦਿੱਤੀ ਗਈ ਹੈ ਜੋ ['ਆਫਿਸ ਆਫ ਦ ਅਸਿਸਟੈਂਟ ਸੈਕਟਰੀ ਫਾਰ ਪਲੈਨਿੰਗ ਐਂਡ ਇਵੈਲੂਏਸ਼ਨ' \(Office of the Assistant Secretary for Planning and Evaluation\)](#) ਦੇ ਗਰੀਬੀ ਦਿਸ਼ਾ-ਨਿਰਦੇਸ਼ਾਂ ਦੇ ਆਧਾਰ 'ਤੇ ਫੈਡਰਲ ਗਰੀਬੀ ਪੱਧਰ ਦਾ 200 ਪ੍ਰਤੀਸ਼ਤ ਬਣਦੀਆਂ ਹਨ। ਜਿਵੇਂ-ਜਿਵੇਂ ਨਵੇਂ ਫੈਡਰਲ ਗਰੀਬੀ ਪੱਧਰਾਂ ਦਾ ਮੁਲਾਂਕਣ ਕੀਤਾ ਜਾਵੇਗਾ, ਇਹਨਾਂ ਅੰਕੜਿਆਂ ਨੂੰ ਉਸੇ ਅਨੁਸਾਰ ਅਪਡੇਟ ਕੀਤਾ ਜਾਵੇਗਾ। ਧਰਤੀ ਹੇਠਲੇ ਪਾਣੀ ਕੱਢਣ ਵਾਲੇ (ਪੰਪਰ) ਜਿਨ੍ਹਾਂ ਦੇ ਪਰਿਵਾਰ ਦੀ ਸਲਾਨਾ ਆਮਦਨ ਨਿਰਧਾਰਤ ਸੀਮਾ ਦੇ ਬਰਾਬਰ ਜਾਂ ਉਸ ਤੋਂ ਘੱਟ ਹੈ, ਉਹ ਫੀਸ ਮੁਆਫ਼ੀ ਦੇ ਯੋਗ ਹਨ। ਇਸ ਦਿਸ਼ਾ-ਨਿਰਦੇਸ਼ ਦਸਤਾਵੇਜ਼ ਦੇ ਨਾਲ ਇੱਕ ਵਿਕਲਪਿਕ ਵਰਕਸ਼ੀਟ ਨੱਥੀ ਕੀਤੀ ਗਈ ਹੈ, ਜਿਸ ਦੀ ਮਦਦ ਨਾਲ ਤੁਸੀਂ ਆਪਣੇ ਪਰਿਵਾਰ ਦੀ ਆਮਦਨ ਦਾ ਅੰਦਾਜ਼ਾ ਲਗਾ ਸਕਦੇ ਹੋ।

ਜਨਤਕ ਸਹਾਇਤਾ ਪ੍ਰੋਗਰਾਮ

ਆਮਦਨ-ਅਧਾਰਿਤ ਜਨਤਕ ਸਹਾਇਤਾ ਪ੍ਰੋਗਰਾਮਾਂ ਵਿੱਚ ਸ਼ਾਮਲ ਵਿਅਕਤੀ ਫੀਸ ਮੁਆਫ਼ੀ ਦੇ ਯੋਗ ਹੋ ਸਕਦੇ ਹਨ। ਯੋਗ ਆਮਦਨ-ਅਧਾਰਿਤ ਜਨਤਕ ਸਹਾਇਤਾ ਪ੍ਰੋਗਰਾਮ ਉਹ ਪ੍ਰੋਗਰਾਮ ਹਨ ਜੋ ਸਿਰਫ਼ ਘੱਟ ਆਮਦਨ ਵਾਲੇ ਨਿਵਾਸੀਆਂ ਲਈ ਹੀ ਉਪਲਬਧ ਹੁੰਦੇ ਹਨ। ਘੱਟ ਆਮਦਨ ਵਾਲੇ ਨਿਵਾਸੀਆਂ ਲਈ ਕੁਝ ਜਨਤਕ ਸਹਾਇਤਾ ਪ੍ਰੋਗਰਾਮਾਂ ਵਿੱਚ ਹੇਠ ਲਿਖੇ ਸ਼ਾਮਲ ਹਨ:

- ਸਪਲੀਮੈਂਟਲ ਸੁਰੱਖਿਆ ਆਮਦਨ (SSI)
- ਰਾਜ ਸਪਲੀਮੈਂਟਲ ਭੁਗਤਾਨ (SSP)
- ਸਪਲੀਮੈਂਟਲ ਨਿਊਟ੍ਰੀਸ਼ਨਲ ਸਹਾਇਕ ਪ੍ਰੋਗਰਾਮ (SNAP) ਜਾਂ ਕੈਲਫ੍ਰੈਸ਼ (CalFresh - ਫੂਡ ਸਟੈਂਪਸ)
- ਔਰਤਾਂ, ਨਿਆਣਿਆਂ ਅਤੇ ਬੱਚਿਆਂ ਲਈ ਵਿਸ਼ੇਸ਼ ਸਪਲੀਮੈਂਟਲ ਨਿਊਟ੍ਰੀਸ਼ਨ ਪ੍ਰੋਗਰਾਮ (WIC)
- ਕੈਲਵਰਕਸ (CalWORKs)
- ਆਮ ਸਹਾਇਤਾ ਜਾਂ ਆਮ ਰਾਹਤ ਪ੍ਰੋਗਰਾਮ
- ਮੈਡੀ-ਕੈਲ (ਮੈਡੀਕੇਡ)
- ਪ੍ਰਵਾਸੀਆਂ ਲਈ ਨਕਦ ਸਹਾਇਤਾ ਪ੍ਰੋਗਰਾਮ (CAPI)
- ਘਰ ਵਿੱਚ ਸਹਾਇਤਾ ਸੇਵਾਵਾਂ (IHSS)

ਇਹ ਘੱਟ-ਆਮਦਨ ਵਾਲੇ ਨਿਵਾਸੀਆਂ ਲਈ ਸਾਰੇ ਜਨਤਕ ਸਹਾਇਤਾ ਪ੍ਰੋਗਰਾਮਾਂ ਦੀ ਇੱਕ ਵਿਆਪਕ ਸੂਚੀ ਨਹੀਂ ਹੈ। ਜੇਕਰ ਤੁਸੀਂ ਕਿਸੇ ਅਜਿਹੇ ਆਮਦਨ-ਅਧਾਰਿਤ ਪ੍ਰੋਗਰਾਮ ਵਿੱਚ ਸ਼ਾਮਲ ਹੋ ਜੋ ਇੱਥੇ ਸੂਚੀਬੱਧ ਨਹੀਂ ਹੈ, ਤਾਂ ਵੀ ਤੁਸੀਂ ਫੀਸ ਮੁਆਫ਼ੀ ਦੀ ਬੇਨਤੀ ਕਰਨ ਦੇ ਯੋਗ ਹੋ ਸਕਦੇ ਹੋ।

ਜਨਤਕ ਜਲ ਪ੍ਰਣਾਲੀਆਂ ਜਾਂ ਰਾਜ ਦੀਆਂ ਛੋਟੀਆਂ ਜਲ ਪ੍ਰਣਾਲੀਆਂ ਜੋ ਪਛੜੇ ਭਾਈਚਾਰਿਆਂ ਨੂੰ ਸੇਵਾਵਾਂ ਪ੍ਰਦਾਨ ਕਰਦੀਆਂ ਹਨ

ਜਨਤਕ ਜਲ ਪ੍ਰਣਾਲੀਆਂ ਅਤੇ ਰਾਜ ਦੀਆਂ ਛੋਟੀਆਂ ਜਲ ਪ੍ਰਣਾਲੀਆਂ ਜੋ ਪਛੜੇ ਭਾਈਚਾਰਿਆਂ ਨੂੰ ਸੇਵਾਵਾਂ ਪ੍ਰਦਾਨ ਕਰਦੀਆਂ ਹਨ, ਉਹ ਫੀਸ ਮੁਆਫ਼ੀ ਲਈ ਯੋਗ ਹੋ ਸਕਦੀਆਂ ਹਨ। ਪਛੜੇ ਭਾਈਚਾਰੇ ਉਹ ਭਾਈਚਾਰੇ ਹਨ ਜਿੱਥੇ ਔਸਤ ਸਾਲਾਨਾ ਘਰੇਲੂ ਆਮਦਨ, ਰਾਜ ਦੀ ਔਸਤ ਸਾਲਾਨਾ ਘਰੇਲੂ ਆਮਦਨ ([ਕੈਲੀਫੋਰਨੀਆ ਕੋਡ ਆਫ਼ ਰੈਗੂਲੇਸ਼ਨਜ਼, ਟਾਈਟਲ 22, ਸੈਕਸ਼ਨ 64300](#)) ਦੇ ਅੱਸੀ ਪ੍ਰਤੀਸ਼ਤ (80%) ਤੋਂ ਘੱਟ ਹੁੰਦੀ ਹੈ। ਜਨਤਕ ਜਲ ਪ੍ਰਣਾਲੀਆਂ ਉਸੇ ਤਰੀਕੇ 'ਤੇ ਭਰੋਸਾ ਕਰ ਸਕਦੀਆਂ ਹਨ ਜੋ ਉਹਨਾਂ ਨੇ ਆਪਣੀ ਤਾਜ਼ਾ [ਇਲੈਕਟ੍ਰਾਨਿਕ ਸਾਲਾਨਾ ਰਿਪੋਰਟ \(eAR\)](#) ਵਿੱਚ ਆਪਣੇ

ਪਛੜੇ ਭਾਈਚਾਰੇ ਦੀ ਸਥਿਤੀ ਬਾਰੇ ਦੱਸਣ ਲਈ ਵਰਤੀ ਸੀ।

ਸਰਕਾਰੀ ਸਕੂਲ

ਸਰਕਾਰੀ ਸਕੂਲ ਫੀਸ ਮੁਆਫ਼ੀ ਲਈ ਯੋਗ ਹਨ। ਸਰਕਾਰੀ ਸਕੂਲਾਂ ਵਿੱਚ ਉਹ ਸਕੂਲ ਸ਼ਾਮਲ ਹਨ ਜੋ [ਕੈਲੀਫੋਰਨੀਆ ਦੇ ਸਿੱਖਿਆ ਵਿਭਾਗ \(CDE\) ਦੀ ਸਰਕਾਰੀ ਸਕੂਲ ਦੀ ਪਰਿਭਾਸ਼ਾ](#) 'ਤੇ ਖਰੇ ਉਤਰਦੇ ਹਨ, ਜਿਸ ਵਿੱਚ ਕੈਲੀਫੋਰਨੀਆ ਕਮਿਊਨਿਟੀ ਕਾਲਜ, ਕੈਲੀਫੋਰਨੀਆ ਸਟੇਟ ਯੂਨੀਵਰਸਿਟੀ ਅਤੇ ਯੂਨੀਵਰਸਿਟੀ ਆਫ਼ ਕੈਲੀਫੋਰਨੀਆ ਸ਼ਾਮਲ ਹਨ।

ਸਰਕਾਰੀ ਸਕੂਲਾਂ ਦੀਆਂ ਉਦਾਹਰਨਾਂ ਵਿੱਚ ਇਹ ਸ਼ਾਮਲ ਹਨ:

- ਰਵਾਇਤੀ ਸਰਕਾਰੀ ਸਕੂਲ
- ਚਾਰਟਰ ਸਕੂਲ
- ਮੈਗਨੇਟ ਸਕੂਲ
- ਕਮਿਊਨਿਟੀ ਸਕੂਲ

ਇਹ ਸਰਕਾਰੀ ਸਕੂਲਾਂ ਦੀਆਂ ਕਿਸਮਾਂ ਦੀ ਇੱਕ ਵਿਆਪਕ ਸੂਚੀ ਨਹੀਂ ਹੈ। ਸਕੂਲ ਫੀਸ ਮੁਆਫ਼ੀ ਦੀ ਬੇਨਤੀ ਕਰਨ ਦੇ ਯੋਗ ਹੋ ਸਕਦੇ ਹਨ, ਭਾਵੇਂ ਉਹ ਕਿਸੇ ਅਜਿਹੀ ਕਿਸਮ ਦੇ ਸਰਕਾਰੀ ਸਕੂਲ ਹੋਣ ਜੋ ਉੱਪਰ ਸੂਚੀਬੱਧ ਨਹੀਂ ਹਨ।

ਫੀਸ ਮੁਆਫ਼ੀ ਦੀ ਬੇਨਤੀ ਕਿਵੇਂ ਜਮ੍ਹਾਂ ਕਰਵਾਉਣੀ ਹੈ

ਹੇਠਾਂ ਦਿੱਤੇ ਭਾਗ ਵਿੱਚ ਧਰਤੀ ਹੇਠਲੇ ਪਾਣੀ ਨੂੰ ਕੱਢਣ ਵਾਲਿਆਂ (ਪੰਪਰਾਂ) ਲਈ ਫੀਸ ਮੁਆਫ਼ੀ ਦੀ ਬੇਨਤੀ ਜਮ੍ਹਾਂ ਕਰਵਾਉਣ ਦੇ ਵਿਕਲਪਾਂ ਬਾਰੇ ਦੱਸਿਆ ਗਿਆ ਹੈ। ਜਦੋਂ ਤੁਸੀਂ ਫੀਸ ਮੁਆਫ਼ੀ ਦੀ ਬੇਨਤੀ ਜਮ੍ਹਾਂ ਕਰਵਾਉਣ ਲਈ ਫਾਰਮ ਤਿਆਰ ਕਰ ਰਹੇ ਹੋਵੋ, ਤਾਂ ਕਿਰਪਾ ਕਰਕੇ ਹੇਠਾਂ ਦਿੱਤੀਆਂ ਗੱਲਾਂ ਦਾ ਖਾਸ ਧਿਆਨ ਰੱਖੋ:

- ਫੀਸ ਮੁਆਫ਼ੀ ਦੀ ਬੇਨਤੀ ਦੀ ਕਾਰਵਾਈ ਨੂੰ ਤੇਜ਼ ਕਰਨ ਲਈ, ਆਪਣੀਆਂ ਬੇਨਤੀਆਂ SGMA ਫੀਸ ਮੁਆਫ਼ੀ ਬੇਨਤੀ ਫਾਰਮ (SGMA Fee Waiver Request Form) ਰਾਹੀਂ 8 ਮਈ, 2026 ਤੋਂ ਪਹਿਲਾਂ-ਪਹਿਲਾਂ ਜਮ੍ਹਾਂ ਕਰੋ।
- ਫੀਸ ਮੁਆਫ਼ੀ ਦੀਆਂ ਬੇਨਤੀਆਂ ਫੀਸ ਭਰਨ ਦੀ ਨਿਰਧਾਰਿਤ ਮਿਤੀ ਤੋਂ 30 ਦਿਨਾਂ ਦੇ ਅੰਦਰ-ਅੰਦਰ ਰਾਜ ਜਲ ਬੋਰਡ ਕੋਲ ਜਮ੍ਹਾਂ ਹੋਣੀਆਂ ਚਾਹੀਦੀਆਂ ਹਨ। ਜੇਕਰ ਫੀਸ ਮੁਆਫ਼ੀ ਦੀ ਬੇਨਤੀ ਫੀਸ ਭਰਨ ਦੀ ਨਿਰਧਾਰਿਤ ਮਿਤੀ ਤੋਂ 30 ਦਿਨਾਂ **ਬਾਅਦ** ਜਮ੍ਹਾਂ ਕੀਤੀ ਜਾਂਦੀ ਹੈ, ਤਾਂ ਬੋਰਡ ਉਸ ਰਿਪੋਰਟਿੰਗ ਮਿਆਦ ਲਈ ਫੀਸ ਮੁਆਫ਼ ਨਹੀਂ ਕਰ ਸਕਦਾ। ਹਾਲਾਂਕਿ, ਬੋਰਡ ਇਸ ਜਾਣਕਾਰੀ ਦੀ ਵਰਤੋਂ ਭਵਿੱਖ ਵਿੱਚ ਪਾਣੀ ਕੱਢਣ ਦੀਆਂ ਰਿਪੋਰਟਾਂ ਲਈ ਫੀਸ ਮੁਆਫ਼ੀ ਦੇਣ ਵਾਸਤੇ ਕਰ ਸਕਦਾ ਹੈ।

SGMA ਫੀਸ ਮੁਆਫ਼ੀ ਬੇਨਤੀ ਫਾਰਮ ਦੀ ਵਰਤੋਂ ਕਰਕੇ ਆਪਣੀ ਬੇਨਤੀ ਜਮ੍ਹਾਂ ਕਰਨਾ ਸਭ ਤੋਂ ਤੇਜ਼ ਅਤੇ ਪ੍ਰਭਾਵਸ਼ਾਲੀ ਤਰੀਕਾ ਹੈ।

ਜੇਕਰ ਇੱਕ ਧਰਤੀ ਹੇਠਲੇ ਪਾਣੀ ਕੱਢਣ ਵਾਲਾ (ਪੰਪਰ) GEARS ਵਿੱਚ ਆਪਣੀ ਪਾਣੀ ਕੱਢਣ ਦੀ ਰਿਪੋਰਟ ਸਮੇਂ ਸਿਰ ਜਮ੍ਹਾਂ ਕਰਦਾ ਹੈ, ਤਾਂ ਉਹਨਾਂ ਕੋਲ SGMA ਫੀਸ ਮੁਆਫ਼ੀ ਬੇਨਤੀ ਫਾਰਮ ਦੇ ਲਿੰਕ 'ਤੇ ਜਾਣ ਦਾ ਵਿਕਲਪ ਹੋਵੇਗਾ, ਜਿੱਥੇ ਉਹ ਸਿਸਟਮ ਵਿੱਚ ਸਵਾਲਾਂ ਦੇ ਜਵਾਬ ਦੇ ਕੇ ਫੀਸ ਮੁਆਫ਼ੀ ਦੀ ਬੇਨਤੀ ਕਰ ਸਕਦੇ ਹਨ ਅਤੇ ਲੋੜੀਂਦੀ ਜਾਣਕਾਰੀ ਪ੍ਰਦਾਨ ਕਰ ਸਕਦੇ ਹਨ। SGMA ਫੀਸ ਮੁਆਫ਼ੀ ਬੇਨਤੀ ਫਾਰਮ ਰਾਹੀਂ ਅਰਜ਼ੀ ਦੇਣ ਤੋਂ ਪਹਿਲਾਂ, ਧਰਤੀ ਹੇਠਲਾ ਪਾਣੀ ਕੱਢਣ ਵਾਲਿਆਂ (ਪੰਪਰਾਂ) ਕੋਲ ਹੇਠ ਲਿਖੀ ਜਾਣਕਾਰੀ ਤਿਆਰ ਹੋਣੀ ਚਾਹੀਦੀ ਹੈ ਤਾਂ ਜੋ ਪ੍ਰਕਿਰਿਆ ਬਿਨਾਂ ਕਿਸੇ ਰੁਕਾਵਟ ਦੇ ਮੁਕੰਮਲ ਹੋ ਸਕੇ:

- **ਘੱਟ-ਆਮਦਨ ਵਾਲੇ ਨਿਵਾਸੀ** - ਤੁਹਾਡੇ ਅਤੇ ਤੁਹਾਡੇ ਪਰਿਵਾਰ ਦੇ ਹਰੇਕ ਮੈਂਬਰ ਦੇ ਨਵੀਨਤਮ ਟੈਕਸ ਰਿਟਰਨ ਦਸਤਾਵੇਜ਼
- **ਘੱਟ ਆਮਦਨ ਵਾਲੇ ਪਰਿਵਾਰਾਂ ਲਈ ਜਨਤਕ ਸਹਾਇਤਾ ਪ੍ਰੋਗਰਾਮ ਵਿੱਚ ਸ਼ਾਮਲ ਨਿਵਾਸੀ** – ਉਸ ਪ੍ਰੋਗਰਾਮ ਦਾ ਨਾਮ ਜਿਸ ਵਿੱਚ ਤੁਸੀਂ ਸ਼ਾਮਲ ਹੋ।
- **ਜਨਤਕ ਜਲ ਪ੍ਰਣਾਲੀਆਂ** – ਜਲ ਪ੍ਰਣਾਲੀ ਦਾ ਨਾਮ, ਜਲ ਪ੍ਰਣਾਲੀ ਲਈ ਸੰਪਰਕ ਵਿਅਕਤੀ, ਸੇਵਾ ਪ੍ਰਾਪਤ ਕਰ ਰਹੇ ਪਛੜੇ ਭਾਈਚਾਰੇ ਜਾਂ ਭਾਈਚਾਰਿਆਂ ਦੇ ਨਾਮ, ਅਤੇ ਪ੍ਰਣਾਲੀ ਦੁਆਰਾ ਪ੍ਰਦਾਨ ਕੀਤੇ ਗਏ ਪਾਣੀ ਦਾ ਮੁੱਖ ਉਦੇਸ਼।
- **ਸਰਕਾਰੀ ਸਕੂਲ** – ਸਰਕਾਰੀ ਸਕੂਲ ਦਾ ਨਾਮ ਅਤੇ ਸਕੂਲ ਲਈ ਸੰਪਰਕ ਵਿਅਕਤੀ

SGMA ਫੀਸ ਮੁਆਫ਼ੀ ਬੇਨਤੀ ਫਾਰਮ ਦਾ ਲਿੰਕ [SGMA ਰਿਪੋਰਟਿੰਗ ਅਤੇ ਫੀਸ ਵੈੱਬਪੇਜ](#) 'ਤੇ ਵੀ ਮਿਲ ਸਕਦਾ ਹੈ।

ਈਮੇਲ ਜਾਂ ਡਾਕ ਰਾਹੀਂ ਫੀਸ ਮੁਆਫ਼ੀ ਦੀ ਬੇਨਤੀ ਜਮ੍ਹਾਂ ਕਰਨਾ

ਹਾਲਾਂਕਿ SGMA ਫੀਸ ਮੁਆਫ਼ੀ ਬੇਨਤੀ ਫਾਰਮ ਰਾਹੀਂ ਫੀਸ ਮੁਆਫ਼ੀ ਦੀ ਬੇਨਤੀ ਜਮ੍ਹਾਂ ਕਰਨਾ ਸਭ ਤੋਂ ਸਰਲ ਵਿਕਲਪ ਹੈ, ਪਰ ਧਰਤੀ ਹੇਠਲਾ ਪਾਣੀ ਕੱਢਣ ਵਾਲੇ (ਪੰਪਰ) ਹੇਠਾਂ ਦਿੱਤੇ ਤਰੀਕਿਆਂ ਨਾਲ ਵੀ ਫੀਸ ਮੁਆਫ਼ੀ ਦੀ ਬੇਨਤੀ ਕਰ ਸਕਦੇ ਹਨ:

ਈਮੇਲ: SGMA@waterboards.ca.gov
ਡਾਕ ਰਾਹੀਂ: State Water Resources Control Board
Office of Sustainable Groundwater Management
Re: Fee Waivers
P.O. Box 100
Sacramento, CA 95812

ਫੀਸ ਮੁਆਫ਼ੀ ਦੀਆਂ ਬੇਨਤੀਆਂ ਵਿੱਚ ਧਰਤੀ ਹੇਠਲੇ ਪਾਣੀ ਕੱਢਣ ਵਾਲੇ (ਪੰਪਰ) ਦੀ ਪੱਤਰ-ਵਿਹਾਰ ਆਈ.ਡੀ. ਅਤੇ ਇਸ ਗੱਲ ਦਾ ਸਬੂਤ ਸ਼ਾਮਲ ਹੋਣਾ ਚਾਹੀਦਾ ਹੈ ਕਿ ਧਰਤੀ ਹੇਠਲਾ ਪਾਣੀ ਕੱਢਣ ਵਾਲਾ (ਪੰਪਰ) ਫੀਸ ਮੁਆਫ਼ੀ ਲਈ ਯੋਗ ਹੈ। ਜੇਕਰ ਤੁਹਾਨੂੰ ਇਹ ਨਿਰਧਾਰਿਤ ਕਰਨ ਲਈ ਹੋਰ ਦਿਸ਼ਾ-ਨਿਰਦੇਸ਼ ਦੀ ਲੋੜ ਹੈ ਕਿ ਤੁਹਾਡੀ ਫੀਸ ਮੁਆਫ਼ੀ ਦੀ ਬੇਨਤੀ ਲਈ ਕਿਹੜੇ ਸਬੂਤਾਂ ਦੀ ਲੋੜ ਹੈ, ਤਾਂ ਕਿਰਪਾ ਕਰਕੇ ਹੇਠਾਂ ਦਿੱਤੀ ਸੰਪਰਕ ਜਾਣਕਾਰੀ ਦੀ ਵਰਤੋਂ ਕਰਕੇ ਰਾਜ ਜਲ ਬੋਰਡ ਦੇ ਸਟਾਫ ਨਾਲ ਸੰਪਰਕ ਕਰੋ।

ਫੀਸ ਮੁਆਫ਼ੀ ਬੇਨਤੀ ਦੀ ਪ੍ਰਕਿਰਿਆ

ਫੀਸ ਮੁਆਫ਼ੀ ਦੀ ਬੇਨਤੀ ਜਮ੍ਹਾਂ ਕਰਨ ਤੋਂ ਬਾਅਦ:

1. ਰਾਜ ਜਲ ਬੋਰਡ ਦਾ ਸਟਾਫ ਬੇਨਤੀ ਦਾ ਮੁਲਾਂਕਣ ਕਰੇਗਾ ਅਤੇ ਬੇਨਤੀ ਦੇ ਸਮਰਥਨ ਵਿੱਚ ਹੋਰ ਜਾਣਕਾਰੀ ਮੰਗ ਸਕਦਾ ਹੈ।
2. ਰਾਜ ਜਲ ਬੋਰਡ ਪੰਪਰ ਦੇ ਯੋਗਤਾ ਸਬੰਧੀ ਸਬੂਤਾਂ ਦੇ ਅਧਾਰ 'ਤੇ ਹਰੇਕ ਬੇਨਤੀ ਨੂੰ ਮਨਜ਼ੂਰ ਜਾਂ ਰੱਦ ਕਰੇਗਾ। ਇੱਕ ਵਾਰ ਫੈਸਲਾ ਹੋ ਜਾਣ ਤੋਂ ਬਾਅਦ, ਰਾਜ ਜਲ ਬੋਰਡ ਦਾ ਸਟਾਫ ਧਰਤੀ ਹੇਠਲੇ ਪਾਣੀ ਕੱਢਣ ਵਾਲੇ (ਪੰਪਰ) ਨੂੰ ਸੂਚਿਤ ਕਰੇਗਾ।

ਰਾਜ ਜਲ ਬੋਰਡ ਦਾ ਸਟਾਫ ਪੁਰਜ਼ੋਰ ਸਿਫਾਰਸ਼ ਕਰਦਾ ਹੈ ਕਿ ਫੀਸ ਮੁਆਫ਼ੀ ਦੀਆਂ ਬੇਨਤੀਆਂ SGMA ਫੀਸ ਮੁਆਫ਼ੀ ਬੇਨਤੀ ਫਾਰਮ ਰਾਹੀਂ ਹੀ ਜਮ੍ਹਾਂ ਕੀਤੀਆਂ ਜਾਣ। ਈਮੇਲ ਜਾਂ ਡਾਕ ਰਾਹੀਂ ਜਮ੍ਹਾਂ ਕੀਤੀਆਂ ਗਈਆਂ ਫੀਸ ਮੁਆਫ਼ੀ ਦੀਆਂ ਬੇਨਤੀਆਂ ਦੀ ਪ੍ਰਕਿਰਿਆ ਵਿੱਚ ਜ਼ਿਆਦਾ ਸਮਾਂ ਲੱਗ ਸਕਦਾ ਹੈ।

ਸਾਡੇ ਨਾਲ ਸੰਪਰਕ ਕਰੋ

ਵਧੇਰੇ ਜਾਣਕਾਰੀ ਲਈ ਜਾਂ ਜੇਕਰ ਤੁਹਾਡੇ ਕੋਈ ਸਵਾਲ ਹਨ, ਤਾਂ ਕਿਰਪਾ ਕਰਕੇ ਰਾਜ ਜਲ ਬੋਰਡ ਦੇ ਦਫਤਰ ਟਿਕਾਉ ਧਰਤੀ ਹੇਠਲੇ ਪਾਣੀ ਪ੍ਰਬੰਧਨ (Office of Sustainable Groundwater Management) ਨਾਲ ਸੰਪਰਕ ਕਰੋ।

ਫੋਨ: 916-322-6508

ਈਮੇਲ: SGMA@waterboards.ca.gov

ਵੈਬਸਾਈਟ: <https://www.waterboards.ca.gov/sgma/>

ਆਖਰੀ ਵਾਰ ਅੱਪਡੇਟ ਕੀਤਾ ਗਿਆ: ਜਨਵਰੀ 2026

ਨੱਥੀ

ਘਰੇਲੂ ਆਮਦਨ ਦਾ ਅੰਦਾਜ਼ਾ ਲਗਾਉਣ ਲਈ ਵਿਕਲਪਿਕ ਵਰਕਸ਼ੀਟ

ਕਦਮ 1: ਆਪਣੀ ਸਲਾਨਾ ਆਮਦਨ ਨਾਲ ਹੇਠਾਂ ਦਿੱਤੀ ਸਾਰਣੀ ਨੂੰ ਭਰੋ। ਬਹੁਤੇ ਮਾਮਲਿਆਂ ਵਿੱਚ, ਇਹ ਤੁਹਾਡੀ ਸਭ ਤੋਂ ਹਾਲੀਆ ਟੈਕਸ ਰਿਟਰਨ 'ਤੇ ਆਧਾਰਤ ਹੋਣੀ ਚਾਹੀਦੀ ਹੈ। ਆਮਦਨ ਵਿੱਚ ਪੈਸਾ, ਜਾਇਦਾਦ (ਜਿਵੇਂ ਕਿ, ਰੀਅਲ ਅਸਟੇਟ), ਸਾਮਾਨ ਜਾਂ ਸੇਵਾਵਾਂ ਸ਼ਾਮਲ ਹਨ।

ਆਮਦਨ ਸਰੋਤ	ਸਾਲਾਨਾ ਰਕਮ

ਕੁੱਲ:

ਕਦਮ 2: ਆਪਣੇ ਘਰ ਦੇ ਹਰੇਕ ਵਾਧੂ ਵਿਅਕਤੀ ਦੀ ਸੂਚੀ ਹੇਠਾਂ ਦਿੱਤੀ ਸਾਰਣੀ ਵਿੱਚ ਬਣਾਓ ਜੋ ਆਮਦਨ ਕਮਾਉਂਦਾ ਹੈ ਅਤੇ ਉਨ੍ਹਾਂ ਦੀ ਸਲਾਨਾ ਆਮਦਨ ਵੀ ਲਿਖੋ। ਬਹੁਤੇ ਮਾਮਲਿਆਂ ਵਿੱਚ, ਇਹ ਉਹਨਾਂ ਦੀ ਸਭ ਤੋਂ ਹਾਲੀਆ ਟੈਕਸ ਰਿਟਰਨ 'ਤੇ ਆਧਾਰਤ ਹੋਣੀ ਚਾਹੀਦੀ ਹੈ। ਆਮਦਨ ਵਿੱਚ ਪੈਸਾ, ਜਾਇਦਾਦ (ਜਿਵੇਂ ਕਿ, ਰੀਅਲ ਅਸਟੇਟ), ਸਾਮਾਨ ਜਾਂ ਸੇਵਾਵਾਂ ਸ਼ਾਮਲ ਹਨ।

ਤੁਹਾਡੇ ਘਰ ਦੇ ਮੈਂਬਰ ਦਾ ਨਾਮ	ਸਾਲਾਨਾ ਆਮਦਨ

ਕੁੱਲ:

ਕਦਮ 3: ਆਪਣੀ ਕੁੱਲ ਸਲਾਨਾ ਆਮਦਨ (**ਕਦਮ 1**) ਨੂੰ ਆਪਣੇ ਘਰ ਦੇ ਹਰੇਕ ਵਿਅਕਤੀ ਦੀ ਕੁੱਲ ਸਲਾਨਾ ਆਮਦਨ (**ਕਦਮ 2**) ਨਾਲ ਜੋੜੋ।

ਕਦਮ 1 ਕੁੱਲ

ਕਦਮ 2 ਕੁੱਲ

ਸਾਲਾਨਾ ਘਰੇਲੂ ਆਮਦਨੀ

ਕਦਮ 4: ਆਪਣੇ ਘਰ ਦੀ ਸਲਾਨਾ ਆਮਦਨ ਦੀ ਤੁਲਨਾ [SGMA ਰਿਪੋਰਟਿੰਗ ਅਤੇ ਫੀਸ ਦੀ ਵੈੱਬਸਾਈਟ](#) 'ਤੇ ਦਿੱਤੀਆਂ ਗਈਆਂ ਰਕਮਾਂ ਨਾਲ ਕਰੋ। ਜੇਕਰ ਤੁਹਾਡੇ ਘਰ ਦੀ ਸਲਾਨਾ ਆਮਦਨ ਤੁਹਾਡੇ ਪਰਿਵਾਰ ਦੇ ਜੀਆਂ ਦੀ ਸੰਖਿਆ ਦੇ ਹਿਸਾਬ ਨਾਲ ਵੈੱਬਸਾਈਟ 'ਤੇ ਦਿੱਤੀ ਗਈ ਸੰਖਿਆ ਦੇ ਬਰਾਬਰ ਜਾਂ ਉਸ ਤੋਂ ਘੱਟ ਹੈ, ਤਾਂ ਤੁਹਾਨੂੰ ਘੱਟ ਆਮਦਨ ਵਾਲਾ ਨਿਵਾਸੀ ਮੰਨਿਆ ਜਾਵੇਗਾ ਅਤੇ ਤੁਸੀਂ ਫੀਸ ਮੁਆਫ਼ੀ ਦੇ ਯੋਗ ਹੋਵੋਗੇ।